

20180170198

ВЛАДА НА РЕПУБЛИКА МАКЕДОНИЈА

Врз основа на член 36, став (5) од Законот за Владата на Република Македонија („Службен весник на Република Македонија“ бр. 59/00, 12/03, 55/05, 37/06, 115/07, 19/08, 82/08, 10/10, 51/11, 15/13, 139/14, 196/15 и 142/16), Владата на Република Македонија на седницата, одржана на 23.1.2018 година, донесе

ПРОГРАМА ЗА КОНКУРЕНТНОСТ, ИНОВАЦИИ И ПРЕТПРИЕМНИШТВО ЗА 2018 ГОДИНА

I

Со оваа програма се уредува намената на средствата за конкурентност, иновации и претприемништво во вкупен износ од 47.190.000,00 (четириесет и седум милиони и сто девеесет илјади) денари и тоа:

- 38.390.000,00 (триесет и осум милиони и триста и деведесет илјади) денари, обезбедени од Буџетот на Република Македонија за 2018 година, - Потпрограма ДГ–Поддршка на развојот на мали и средни претпријатија, ставки 425, 426, 462 и 464, наменети за развој на мали и средни претпријатија;

- 3.800.000,00 (три милиони и осумстоини илјади) денари, обезбедени од Буџетот на Република Македонија за 2018 година, – Потпрограма 11 – Индустриска политика, сметка 637, ставки 425 и 462, наменети за имплементација на мерки од индустриската политика на Република Македонија 2009-2020 и

- 5.000.000,00 (пет милиони) денари, обезбедени од Буџетот на Република Македонија за 2018 година, – Потпрограма 11 – Индустриска политика, сметка 637, ставка 464, наменети за поддршка и развој на кластерското здружување во Република Македонија.

Средствата од Буџетот на Република Македонија за 2018 година наменети за реализација на оваа програма, ги распоредува Министерството за економија.

II

Програмата се состои од мерки во следните области:

A. ПОДДРШКА И РАЗВОЈ НА МАЛИ И СРЕДНИ ПРЕТПРИЈАТИЈА

За мерките од областа А. Поддршка и развој на мали и средни претпријатија се наменети средства во износ од 38.390.000,00 (триесет и осум милиони и триста и деведесет илјади) денари и тоа за:

МЕРКА 1. Поддршка на занаетството во Република Македонија во вкупен износ од 3.410.000,00 денари.

1.1. Субвенционирање на трошоци на занаетчии и вршители на занаетчиска дејност во вкупен износ од 2.200.000,00 денари.

Предмет на мерката е субвенционирање на занаетчии и вршители на занаетчиска дејност преку кофинансирање до 70% од докажаните трошоци, но не повеќе од 150.000,00 денари, направени за следните активности:

- Набавка на опрема и алати;
- Уредување и подобрување на деловниот простор;
- Изработка на визуелен идентитет на производот/услугата (веб страна, дизајн на логотип, рекламен материјал);
- Дизајн на производ;
- Надоместување на трошоци за здобивање со титула мајстор и

- Стручно оспособување на занаетчиите.

1.2. Кофинансирање на проекти на занаетчиските комори и фондации и здруженија на граѓани за развој и промоција на занаетството во Република Македонија во вкупен износ од 1.210.000,00 денари.

Предмет на мерката е кофинансирање на проекти на занаетчиските комори и фондации и здруженија на граѓани кои се однесуваат на развој и промоција на занаетството во Република Македонија. Максималниот износ на кофинансирање на трошоците по проект изнесува 150.000,00 денари.

Финансиската поддршка се однесува за следните видови на проекти:

- Организирање на обуки;
- Организирање на форуми,
- Консултантски услуги и
- Промотивни активности (организирање на саеми и манифестации).

МЕРКА 2. Финансиска поддршка за микро, мали и средни претпријатија во вкупен износ од 20.000.000,00 денари.

Предмет на мерката е субвенционирање на микро, мали и средни претпријатија основани од државјани на Република Македонија, кои вработуваат над три лица преку субвенционирање на 70% од докажаните трошоци но не повеќе од 300.000,00 денари, направени за следните намени:

- Набавка на опрема и алати;
- Дизајн на производ и изработка на визуелен идентитет на производот/услугата, веб страна, дизајн на логотип, рекламен материјал (70% од докажаните трошоци, но не повеќе од 60.000,00 денари) и
- Учество на домашни саеми во текот на 2017 година (70% од докажаните трошоци, но не повеќе од 60.000,00 денари).

МЕРКА 3. Финансиска поддршка за женско претприемништво во вкупен износ од 2.000.000,00 денари.

Предмет на мерката е субвенционирање на претпријатија во сопственост на жени (над 50%) и управувани од жени, државјани на Република Македонија, преку кофинансирање на 70% од докажаните трошоци но не повеќе од 150.000,00 денари, направени за следните намени:

- Набавка на опрема и алати;
- Уредување/подобрување на деловниот простор и
- Дизајн на производ и изработка на визуелен идентитет на производот/услугата, веб страна, дизајн на логотип, рекламен материјал (70% од докажаните трошоци, но не повеќе од 60.000,00 денари)

МЕРКА 4. Надоместување на дел од трошоците на деловните субјекти за сертификација на системи за квалитет според ISO стандарди во вкупен износ од 800.000,00 денари.

Предмет на мерката е надоместување на дел од трошоците на деловните субјекти за сертификација на системи за квалитет според ISO стандарди и тоа 70% од докажаните трошоци на деловните субјекти, но не повеќе од 100.000,00 денари поединечно за секој деловен субјект – барател на средствата.

МЕРКА 5. Финансиска поддршка за воведување и сертифицирање на ХАЛАЛ систем во вкупен износ од 2.200.000,00 денари.

Предмет на мерката е финансиска поддршка за воведување и сертифицирање на ХАЛАЛ систем, и тоа 70% од докажаните трошоци на деловните субјекти, но не повеќе од 200.000,00 денари поединечно за секој деловен субјект – барател на средствата.

МЕРКА 6. Кофинансирање на проекти за развој и поддршка на МСП и промоција на претприемништвото во Република Македонија во вкупен износ од 2.000.000,00 денари.

Предмет на мерката е кофинансирање на проекти на фондации и здруженија на граѓани кои се однесуваат на развој и поддршка на МСП како и проекти за промоција на претприемништвото во Република Македонија. Максималниот износ на кофинансирање на трошоците по проект изнесува 200.000,00 денари.

Финансиската поддршка се однесува за следните видови на проекти:

- Промоција и обуки за алтернативни извори на финансирање на МСП;
- Промоција, обуки и форуми за женско претприемништво;
- Б2Б средби;
- Вмрежување и
- Промотивни активности (организирање на саеми и манифестации).

МЕРКА 7. Кофинансирање на проекти за програмски активности на мрежите на бизнис ангели во вкупен износ од 1.000.000,00 денари

Предмет на мерката е кофинансирање на активности на мрежите на бизнис ангели во Република Македонија кои се во насока на промовирање на концептот на бизнис ангели како алтернативен инструмент за финансирање на малите и средни претпријатија и тоа 70% од докажаните трошоци, но не повеќе од 500.000,00 денари поединечно за секој барател.

МЕРКА 8. Финансиска поддршка за основање на 1 (еден) нов технолошки парк во рамки на универзитете во Република Македонија во вкупен износ од 1.500.000,00 денари.

Предмет на мерката е кофинансирање на трошоци за оснивање на технолошки парк во рамките на универзитетите и тоа 75% од потребните средства но не повеќе од 1.500.000,00 денари.

Право на аплицирање имаат сите регистрирани универзитети во Република Македонија кои ги исполнуваат следниве два минимални услови:

- Во рамките на универзитетот да има основано факултети од областа на техничките науки, технолошките науки и информатичките науки
- Да располага со простор од минимум 100 квадратни метри

МЕРКА 9. Кофинансирање на дел од трошоците за одобрени проекти по ЕУ програмите COSME во вкупен износ од 1.000.000,00 денари.

Предмет на мерката е кофинансирање на конзорциуми/компаниии кои аплицираат или аплицирале во ЕУ Програмата COSME на проекти за поддршка на мали и средни претпријатија и тоа во висина до 20% од средствата потребни како средства потребни за кофинансирање на проектот од страна на апликантот но не повеќе од 1.000.000,00 денари.

Средствата ќе се распределат на крај на месец септември еднакво на сите апликанти. Доколку на јавниот повик се јави само еден апликант, проектот ќе биде подржан од ова мерка со вкупниот предвиден износ односно до износ потребен за кофинансирање на проектот од страна на апликантот.

МЕРКА 10. Финансиска поддршка за МСП за користење на консултантски услуги во вкупен износ од 1.200.000,00 денари.

- Поддршка на проектот на Јапонската агенција ЈСА за реализација на проектот за менторство во износ од 600.000,00 денари.

- Поддршка на консултантски услуги за решавање на “тесни грла“ во производниот процес како и за подготовка на апликации, проекти врзани со развојот на малите и средни претпријатија или економскиот развој, во износ од 600.000,00 денари и тоа до 70% од докажаните средства но не повеќе од 60.000 денари

МЕРКА 11. Кофинансирање на претпријатија за дел од трошоците за купување на опрема, инструменти, алат кои ќе послужат и ќе се користат исклучиво за обука, настава на лица за стекнување на занимања во вкупен износ од 2.400.000,00 денари.

Предмет на финансиската поддршка е кофинансирање на претпријатија за дел од трошоците за купување на опрема, инструменти, алати кои ќе послужат и ќе се користат исклучиво за обука, настава на лица за стекнување на занимања и тоа до 50% од докажаните средства но не повеќе од 1.200.000,00 денари поединечно.

Апликантот треба да биде акредитиран од страна на Центарот за едукација на возрасни.

Доколку на Јавниот повик има повеќе апликанти, средствата ќе се распределат еднакво на сите нив. Средствата ќе бидат распределени во месец септември.

МЕРКА 12. Кофинансирање на дел од трошоците за едукација на вработените лица во вкупен износ од 600.000,00 денари.

Предмет на мерката е кофинансирање на дел од трошоците за едукација на вработени лица кои ќе посетат обуки значајни за нивната професионална надградба но и важна за развојот на претпријатието. Со ова мерка ќе се кофинансираат трошоци во висина од 50% од докажаните трошоци но не повеќе од 12.000,00 денари поединечно.

МЕРКА 13. Промотивни активности во вкупен износ од 280.000,00 денари.

Предмет на мерката е промовирање на оваа програма преку организирање презентации во осумте плански региони.

Постапката за доделувањето на средства од мерките 1, 2, 3, 4, 5, 6, 7, 8, 9, 10, 11 и 12 од оваа област ќе се изврши преку објавување на јавни повици на ВЕБ страната на Министерството за економија www.economy.gov.mk и www.konkurentnost.mk.

Б. ИМПЛЕМЕНТАЦИЈА НА ИНДУСТРИСКАТА ПОЛИТИКА

За мерките од областа Б. Имплементација на индустриската политика се наменети средства во вкупен износ од 3.800.000,00 денари и тоа за:

МЕРКА 1. Поддршка за зголемување на конкурентноста на деловните субјекти од преработувачка индустрија во вкупен износ од 2.500.000,00 денари преку следните мерки:

1.1 Надоместување на дел од трошоците на деловните субјекти за развој на деловниот субјект, развој на производ и развој на пазар во вкупен износ од 2.500.000,00 денари.

Предмет на мерката е надоместување на дел од трошоците на деловните субјекти и тоа во износ од 75 % од докажаните трошоци на деловните субјекти, но не повеќе од 180.000,00 денари поединечно за секој деловен субјект – барател на средствата за следните активности:

1.1.1 Изработка на техничка документација за нов производ односно за подобрување на постојниот производ и/или изработка на индустриски дизајн /редизајн на производ;

1.1.2 Изработка на идејно решение и/или печатење на: нова амбалажа, етикетање, лого на производ и промотивни печатени материјали;

1.1.3 Изработка на студии за истражување на пазарот и/или маркетинг стратегија и/или активности за развој на бренд;

1.1.4 Изработка на проекти за енергетска ефикасност и/или воведување на стандард за енергетски менаџмент ISO 50001;

1.1.5 Набавка на специфичен софтвер од значење за унапредување на деловните активности на претпријатието;

1.1.6. Кофинансирање на дел од трошоци за обезбедување на сертификат за сообразност на производ и

1.1.7. Изработка на техничка–проектна документација или студија за техничка изводливост за: планирани инвестициони проекти, подготовка на претпријатието за зголемување на енергетска ефикасност, воспоставување внатрешен систем за управување со отпад и систем за заштита на животна средина.

Финансиската поддршка е наменета за деловните субјекти за вршење на производствени дејности во рамки на секторот Преработувачка индустрија, согласно Националната класификација на дејностите – НКД рев. 2.

Деловните субјекти може да поднесат само едно барање од наведените активности.

1.2. Кофинансирање за организирање на специјализирани обуки - длабински и детални технолошки обуки во следните сектори: автомобилска, текстилна, прехранбена и металопреработувачка индустрија во вкупен износ од 600.000,00 денари.

Предмет на мерката е кофинансирање за организирање на специјализирани обуки – длабински и детални технолошки обуки во следните сектори: автомобилска, текстилна, прехранбена и металопреработувачка индустрија од страна на Министерството за економија, во согласност со Програмата за конкурентност, иновации и претприемништво за 2018 година, во износ од 600.000,00 денари.

За активностите од оваа мерка, делот на трошоците се надоместуваат согласно оваа програма, во висина од 75% од докажаните трошоци за организација и реализација на обуките и тоа:

- детален Извештај за реализација на обуките, со индикатори за успешност врз основа на прашалник дистрибуиран до учесниците, со број на учесници и име на компании;
- соодветни докази за реализација на обуките (фактури и сл.) и детален извештај за бројот на учесници и
- името на компаниите – учесници на обуките.

Постапката и критериумите за доделување на средства од мерка 1, точка 1.2 од оваа област ќе се изврши преку објавување на јавен повик на ВЕБ страната на Министерството за економија www.economy.gov.mk и www.konkurentnost.mk.

Трошоците наменети за реализација на оваа мерка, ќе им бидат исплатени на барателите во зависност од расположливите средства од Буџетот, по редоследот на нивното пријавување во архивата на Министерството за економија.

МЕРКА 2: Изработка на стратешки документи и анализи за потребите на индустријата, во вкупен износ од 700.000,00 денари.

Мерката вклучува ангажирање на консултанти за изработка на потребните стратешки документи и анализи. Постапката ќе се реализира преку процедура за јавни набавки.

V. ПОДДРШКА И РАЗВОЈ НА КЛАСТЕРСКОТО ЗДРУЖУВАЊЕ

За мерките од областа V. Поддршка и развој на кластерското здружување се наменети средства во вкупен износ од 5.000.000,00 денари и тоа за:

МЕРКА 1: Поддршка на проекти од кластерските здруженија „Кластери за иновативни и меѓународно ориентирани бизниси,, во износ од 5.000.000,00 денари кои ги вклучуваат активностите поврзани со:

- развој на заеднички услуги на кластерите,
- набавка на специфична опрема која ќе се користи од членките на кластерите,
- соработка на кластерите со универзитетите,
- развој на брендирано производи во рамките на кластерот (географско потекло),
- изработка или реализација на заеднички иновативни проекти кои се однесуваат на развој нови или подобрени производи, процеси или услуги,
- усовршување на кластерите и нивните членки преку организирање на специјализирани обуки, работилници и семинари за поттикнување и размена на знаење,
- промотивни активности за кластерите,

Постапката и критериумите за доделување на средства од мерка 1 од оваа област ќе се изврши преку објавување на јавен повик на ВЕБ страната на Министерството за економија www.economy.gov.mk и www.konkurentnost.mk.

Кластерските здруженија може да поднесат само по едно барање од наведените активности од мерка 1 од оваа област.

За активностите од мерка 1 од оваа област, делот на трошоците за оваа намена се надоместуваат согласно оваа програма во висина од 75% од проект, но не повеќе од 1.000.000,00 денари поединечно за секој барател по апликација.

Трошоците наменети за реализација на мерката 1 од оваа област, ќе им бидат исплатени на кластерските здруженија во зависност од расположивите средства од Буџетот.

III

За начинот и динамиката на реализирање на оваа програма ќе се грижи Министерството за економија.

IV

Министерството за економија, заклучно со 31 март 2019 година, до Владата на Република Македонија ќе достави извештај со финансиски показатели за реализација на програмата и наменско користење на средствата.

V

Оваа програма влегува во сила наредниот ден од денот на објавувањето во „Службен весник на Република Македонија“.

Бр. 44-297/1
23 јануари 2018 година
Скопје

Претседател на Владата
на Република Македонија,
Зоран Заев, с.р.